

Bu yaxınlarda Müşfiq qəsəbəsində şəhid mayor Elsevər Vaqif oğlu Paşayevin xatirəsi işığında yazılmış Mirzə Mirimlinin “24 günün hünəri” adlı kitabının təqdimat məراسi-mi keçirildi. Tədbir şəhidin xatirə kompleksi önünə gül-çiçək dəstələri qoyulmaqla başladı. Hərbi orkestrin ifasında Dövlət Himnimiz səsləndirildi, şəhidlərin xatirəsi yad edildi.

Kamran Cavadın aparıcılığı ilə baş tutan tədbirdə ilk söz YAP Cəbrayıl rayon təşkilatının sədri Arif Fərzəliyevə verildi. Tədbir iştirakçılarını salamlayan Arif müəllim diqqəti şair-publisist, tarix müəllimi Mirzə Mirimlinin yazdığı “24 günün hünəri” kitabına yönəldib, qeyd etdi ki, bu kitab “Qarabağ” ordenli şəhidimiz mayor Elsevər Paşayevin 24 günlük döyüş yoluna həsr olunmuş qəhrəmanlıq dastanıdır. Bu kitabı Elsevərin şücaətindən bəhs edən dastanların başlanğıcı hesab etmək olar. Çünki onun qəhrəmanlığı haqda bundan sonra da neçə-neçə kitablar yazılacağına, dastanlar bağlanacağına inanıram. 44 günlük şanlı Vətən müharibəsində cənab Ali Baş Komandanımızın sərkərdəliyi ilə şücaət göstərmiş bütün igidlərimiz haqqında bu cür kitablar yazılmağa layiqdirlər. Bu gün biz belə bir kitabın işığına toplaşmışıq.



# 24 GÜNÜN DASTANI



Daha sonra çıxışında mayor Elsevər Paşayevin həyat yolundan danışan YAP sədri şəhid ailələrinin, qazilərin daim dövlətimizin diqqət mərkəzində olduğunu da diqqətə çatdırdı.

Qaradağ rayonundan olan millət vəkili Aydın Hüseynov çıxışında bildirdi ki, bu gün mayor Elsevər Paşayevin xatirəsi işığına onun döyüş yoldaşları, qazilər, şəhid ailələri də təşrif buyurublar. Biz şəhid valideynləri qarşısında baş əyirik, çünki onları bu cür qəhrəmanlıq ruhunda siz böyütmüsünüz, tərbiyə etmişiniz. Zaman-zaman şəhidlərimizin xatirəsi xalqımız tərəfindən anılacaq, dünya durduqca şəhidlərimiz yaşayacaqlar. Allahdan bütün şəhidlərimizə rəhmət diləyirik, qazilərimizə cənsağlığı arzulayırıq.

*(Davamı 16-cı səhifədə)*

# 24 GÜNÜN DASTANI

(Əvvəli 14-cü səhifədə)

“24 günün hünəri” kitabının müəllifi şair Mirzə Mirimliyə söz verildi. Mirzə müəllim çıxışında yaxın qohumu kimi Elsevər Paşayevi uşaqlıq dövründən tanıdığını, onun bir insan kimi xarakter cizgilərini xatirələri əsasında danışdı. Şəhidin döyüş yolu və ümumiyyətlə hərbi həyatı barədə müəyyən məlumatları çatdıran kitabın müəllifi kitabın yazılma zərurəti ilə bağlı da söhbət açdı.

Mayor Elsevər Paşayevin döyüş yoldaşı mayor Mehman Qaragözov onunla birlikdə keçmiş olduqları döyüş yolundan danışaraq bildirdi ki, ilk döyüşümüz Yərəhmədli kəndində oldu, məqsəd Gordubaba yüksəkliyini ələ keçirmək, daha sonra Dağtumas istiqamətində irəliləmək idi. Bu zaman taborumuz fitnəkar düşmənin pusqusuna düşdü, mayor Elsevər Paşayev hərbi bacarığı sayəsində taboru mühasirədən çıxarda bildi.

Daha sonra Dağtumasda şiddətli döyüslərdə Elsevərin misilsiz şücaətindən danışdı və bildirdi ki, Dağtuması azad edəndən sonra Qubadlı istiqamətinə doğru hərbi yürüşümüzü davam etdirdik.



Mayor Mehman Qaragözov bir məqamı da xatırlatdı ki, Elsevər təkcə hərbi taktikası və çevikliyi ilə düşməyə sarısdıcı zərbə vurmurdu, o, həm də döyüşdən-döyüşə öz qəhrəmanlıq ruhlu şeirləri ilə biz döyüşçü yoldaşlarını mənəvi olaraq qidalandırır, bizə əzmkar ruh verirdi.

Elsevərin digər zabit yoldaşı baş leytenant Əmirbəy Rəmalıdanov da onun igidliyi ilə döyüş yoldaşlarına əsl döyüşçü örnəyi olmasından söz açdı. Qeyd etdi ki, o, dostluqda, yoldaşlıqda da əsl sədaqətli dost idi. Biz ömrümüz boyu Elsevərin balalarına bir əmi kimi arxa-dayaq duracağıq. Elsevərin doğmalarına isə həmişə sadıq dost-doğma insanlar olacağıq. Allah ruhunu şad eləsin!

Deputat Ceyhun Məmmədovun köməkçisi Rəşad Quliyev, QMƏVŞAİB-in Cəbrayıl rayon şöbəsinin sədri Səbuhi İbrahimov, şairə Elmira Aslanxanlı, “Avaz” televiziya Muğam müsabiqəsinin müəllifi və layihə rəhbəri Zərifə Tapdıqqızı, akademik M.Mehdizadə adına Cəbrayıl şəhər tam orta məktəbin direktoru Şəlalə Qasımlı, kitabın redaktoru Şakir Albaliyev və başqaları çıxışlarında “24 günün hünəri” kitabının ədəbi qəhrəmanı mayor Elsevər Paşayevlə bağlı fikirlərini bölüşdülər.

Şəhidin əmisi Mərkəz Paşayev Elsevərin hələ uşaqlıq illərindən bədii yaradıcılıqla məşğul olmasından, divar qəzetinin redaktoru olmasından danışdı. Axırda Cəbrayıl rayon rəhbərliyinə, Yeni Azərbaycan Partiyasının sədri Arif Fərzəliyevə, Qaradağ rayon rəhbərliyinə və deputatına, kitabın müəllifi Mirzə Mirimliyə, tədbirin təşkilatçılarna və iştirakçılara minnətdarlığını bildirdi.

Şəhid mayor Elsevər Paşayevin qızları Nəzrin və Banu atalarının xatirəsinə şeirlər söylədilər.

Tədbirin bədii hissəsində akademik M.Mehdizadə adına Cəbrayıl şəhər tam orta məktəbin şagirdlərinin ifasında “Bayraq” rəqsi, “Qələbə” mahnısı ifa olundu, şəhidlər haqqında kompozisiya, işğaldan azad olunmuş bölgələrimiz haqqında səhnəciklər nümayiş etdirildi.

Elsevər Paşayevin övladı Nəzrin Paşazadənin ifasında “Qarabağ” mahnısı səsləndirildi və sonda şəhidin həyat yoldaşı Xəyalə xanım təşkilatçılara və iştirakçılara təşəkkürlərini çatdırdı.

**Əlifoglu Şakir ALBALI**